



नेपाल राजपत्र

भाग ३

श्री ५ को सरकारद्वारा प्रकाशित

खण्ड ३१) काठमाडौं, असार ८ गते २०३८ साल (संख्या ११)

श्री ५ को सरकार निर्माण तथा यातायात मन्त्रालयको सूचना

फोहर मैला व्यवस्था समिति (गठन) आदेश, २०३८

विकास समिति ऐन, २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. संक्षिप्त नाम र प्रारम्भ: (१) यस आदेशको नाम “फोहर मैला व्यवस्था समिति (गठन) आदेश, २०३८” रहेको छ ।

(२) यो आदेश तुरुन्त प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस आदेशमा,

“परियोजना” भन्नाले संघीय गणतन्त्र जर्मनी सरकारसंग भएको सम्झौता अनुसार फोहर मैला हटाउने (सलिड वेष्ट म्यानेजमेन्ट) परियोजना सम्झनुपर्छ ।

३. समितिको गठन: (१) फोहर मैला व्यवस्था समिति (यसपछि “समिति” भनिएको) नामको एक समिति गठन गरिएको छ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(२)

नेपाल राजपत्र भाग ३

(२) उपदफा (१) बमोजिम गठित समितिमा देहायको सदस्यहरू रहनेछन्:-

- | | |
|---|--------------|
| (क) सचिव, निर्माण तथा यातायात मन्त्रालय- | अध्यक्ष |
| (ख) चीफ इन्जिनियर, आवास, भवन तथा भौतिक
परियोजना विभाग- | सदस्य |
| (ग) प्रतिनिधि, वैदेशिक शाखा, अर्थ मन्त्रालय- | सदस्य |
| (घ) महा-निर्देशक, पर्यटन विभाग- | सदस्य |
| (ङ) प्रधानपञ्च, काठमाडौं नगर पञ्चायत- | सदस्य |
| (च) प्रधानपञ्च, ललितपुर नगर पञ्चायत- | सदस्य |
| (छ) प्रधानपञ्च, भक्तपुर नगर पञ्चायत- | सदस्य |
| (ज) योजना प्रमुख, खाने पानी तथा ढल निकास
समिति- | सदस्य |
| (झ) परियोजना प्रमुख- | सदस्य-सचिव । |

(३) श्री ५ को सरकारले आवश्यक देखेमा नेपाल राजपत्रमा सूचना प्रकाशित गरी समितिका सदस्यहरू हेरफेर वा थपघट गर्न सक्नेछ ।

(४) समितिले आवश्यक देखेमा संघीय गणतन्त्र जर्मन सरकारबाट नियुक्त उक्त परियोजनामा काम गर्ने जर्मन विशेषज्ञ वा अन्य कुनै स्वदेशी वा विदेशी विशेषज्ञ वा सल्लाहकारलाई समितिको बैठकमा पर्यवेक्षकको रूपमा भाग लिन आमन्त्रण गर्न सक्नेछ ।

४. समितिको काम, कर्तव्य र अधिकार: (१) श्री ५ को सरकार र संघीय गणतन्त्र जर्मनी सरकारको बीचमा भएको सम्झौताबमोजिम परियोजना सञ्चालन गर्नु समितिको कर्तव्य हुनेछ ।

(२) उपदफा (१) बमोजिमको परियोजना सञ्चालन गर्न समितिले निम्नलिखित कामहरू गर्न सक्नेछ:-

- (क) परियोजनाको कार्यान्वयनको सम्बन्धमा नीति निर्धारण गर्ने,
- (ख) परियोजना कार्यान्वयन भए नभएको रेखदेख गर्ने र सो अनुसार आवश्यक निर्देशन दिने,
- (ग) फोहर मैला हटाउने व्यवस्थालाई सरल, सक्षम र प्रभावकारी तुल्याई विभिन्न चरणका कामहरू पूरा गर्ने,
- (घ) खण्ड (ग) बमोजिम विभिन्न चरणमा पूरा भैसकेका कामहरू सम्बन्धित नगर पञ्चायतहरूलाई सुम्पिन जिम्मेदारी वहन गराउने,
- (ङ) परियोजनासंग सम्बन्धित मन्त्रालय, विभाग, पञ्चायत तथा संस्थान आदिका बीच आवश्यक समन्वय र सामन्जस्य कायम राख्ने,
- (च) परियोजना सञ्चालन गर्नको निमित्त आवश्यक पर्ने कर्मचारीहरू नियुक्ति गर्ने र निजहरूको प्रारम्भिक तथा सेवा शर्त तोक्ने,
- (छ) परियोजनाको कार्यप्रगतिको वार्षिक प्रतिवेदन श्री ५ को सरकार-समक्ष पेश गर्ने,
- (ज) परियोजना सञ्चालन गर्न आवश्यक पर्ने अन्य कार्यहरू गर्ने ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

५. समितिको बैठक र निर्णय: (१) समितिको बैठक समितिको अध्यक्षले तोके-बमोजिम बस्नेछ ।

(२) समितिको कुल सदस्य संख्याको पचास प्रतिशत सदस्यहरू उपस्थित भएमा बैठकको लागि गणपूरक संख्या पुगेको मानिनेछ ।

(३) समितिको बैठकको अध्यक्षता समितिको अध्यक्षले गर्नेछ र अध्यक्षको अनुपस्थितिमा समितिका सदस्यहरूले छानेको व्यक्तिले गर्नेछ ।

(४) बैठकमा बहुमतको राय मान्य हुनेछ र मत बराबर भएमा अध्यक्षले निर्णायक मत दिनेछ ।

(५) समितिको निर्णय समितिको सदस्य-सचिवद्वारा प्रमाणित गरिनेछ ।

(६) यस दफामा लेखिएदेखि बाहेक समितिको बैठकमा अपनाइने कार्यविधि समिति आफैले निर्धारण गर्न सक्नेछ ।

६. समितिको कोष: (१) समितिको कोषमा देहायका रकमहरू रहनेछन् र समितिको सबै खर्च सो कोषबाट व्यहोरिनेछः—

(क) श्री ५ को सरकारबाट प्राप्त रकम,

(ख) संघीय गणतन्त्र जर्मन सरकारबाट प्राप्त रकम,

(ग) श्री ५ को सरकारमार्फत कुनै विदेशी एजेन्सीबाट प्राप्त रकम,

(घ) समितिले अन्य कुनै श्रोतबाट प्राप्त गरेको रकम ।

(२) समितिको कोषको सञ्चालन समितिले बनाएको नियम बमोजिम हुनेछ ।

७. लेखा र लेखापरीक्षण: (१) समितिको आय-व्ययको लेखा श्री ५ को सरकारले अपनाएको तरीकाबमोजिम राखिनेछ ।

(२) समितिको लेखापरीक्षण प्रचलित नेपाल कानूनबमोजिम हुनेछ ।

(३) श्री ५ को सरकारले चाहेमा जुनसुकै बखत पनि समितिको हिसाब-किताब जाँचन वा जचाउन सक्नेछ ।

८. अधिकार प्रत्यायोजन: समितिले आफ्नो सबै वा केही अधिकार समितिको कुनै सदस्य, सदस्य-सचिव, सदस्यहरूको उपसमिति वा परियोजनाको कुनै अधिकृतलाई प्रत्यायोजन गर्न सक्नेछ ।

९. श्री ५ को सरकारसंग सम्पर्क: समितिले श्री ५ को सरकारसंग सम्पर्क राख्दा निर्माण तथा यातायात मन्त्रालयमार्फत राख्नुपर्छ ।

१०. नियमहरू बनाउन सक्ने: समितिले आफ्नो कार्य सञ्चालन गर्नको लागि आवश्यक नियमहरू बनाउन सक्नेछ र त्यसरी बनाएको नियमहरूमा श्री ५ को सरकारको स्वीकृति लिनु पर्नेछ ।

११. समितिको कार्यालय: समितिको प्रधान कार्यालय काठमाडौं उपत्यकामा रहनेछ ।

आज्ञाले—

ज्ञानप्रसाद शर्मा

श्री ५ को सरकारको सचिव

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

